



Заўжды і ўсюды хтосьці нас чакае... Чакаю на вакзале я цябе, А ты, чакаючы свайго трамвая, Глядзіш — галінку мокрую хістае На яблыні у восеньскай журбе.

Апошні яблык і лісток апошні Таксама у чаканні долі той, Калі вятрыска рух неасцярожны Кране — і упадуць яны на пожно, Дзе восень залатой звініць касой.

З тым ветрам не дамовішся, не зладзіш... Ён раптам пасярод перона ўзнік І прашптаў мне шчыра, як таварыш: — Ну што, дзівак, ты ўсё яе чакаеш? Глядзі, каб не спазніўся на цягнік.

■ Ну і ну!

Разам з запчасткамі прадаваў... наркотык

У сталіцы затрыманы два мінчаніны, якія займаліся распаўсюджваннем гашышу.

— 30-гадовы гараджанін арганізаваў продаж небяспечнага наркатычнага сродку проста... у боксе аднаго са сталічных рынкаў, дзе прадаваў аўтазапчасти. У ходзе асабістага вобыску і агляду памяшкання была знойдзена буйная партыя гашышу — 40 грамаў, электронныя вагі і прадметы для расфасоўкі. Затрыманы растлумачыў, што набываў наркотык у свайго знаёмага для асабістага карыстання, а таксама для далейшай рэалізацыі, — паведаміла прэс-афіцэр Партызанскага РУУС г. Мінска Наталля ГАНУСЕВІЧ. — Увечары таго ж дня ў кварталы па вуліцы Сяліцкага пры сілавой падтрымцы супрацоўнікаў спецпадраздылення «Алмаз» быў затрыманы збытчык небяспечнага наркотыку, які прадаваў гашыш названаму наркадылеру.

Падчас агляду месца жыхарства ў 27-гадовага мінчаніна было выяўлена каля 15 грамаў гашышу і электронныя вагі. Зараз аператыўнікі ўстанаўліваюць канал пастаўкі наркотыкаў і кола пакупнікоў затрыманых. Абодва раней судзімыя не былі. Мужчынам пагражае пазбаўленне волі тэрмінам да 15 гадоў з канфіскацыяй маёмасці або без канфіскацыі.

Сяргей РАСОЛЬКА

■ Здарэнні

Гарэлі трактар і пагрузчык

Здарэнні мелі месца ў адзін дзень у Віцебскай і Мінскай абласцях.

Спачатку пасля пяці гадзін раніцы ратавальнікам паступіла паведамленне пра загаранне трактара МТЗ на тэрыторыі мехдвара ў вёсцы Арловічы Дубровенскага раёна. Калі падраздзяленні МНС прыбылі на месца, тэхніка палала адкрытым агнём. У выніку былі пашкоджаны маторны адсек, кабіна, два заднія колы. Ніхто не пацярпеў.

У гэты ж дзень бліжэй да вечара барысаўскія ратавальнікі выяжджалі на тушэнне пагрузчыка на тэрыторыі птушкафабрыкі ў вёсцы Вяляцічы. «Амкадор» загарэўся падчас руху пры правядзенні работ па пагрузцы саломы. Побач знаходзіўся будынак. Ратавальнікі патушылі агонь, прадухліўшы загаранне саломы і збудаванняў побач. Пагрузчык выгарэў. Адна з версій узнікнення пажару — кароткае замыканне ў электраабсталяванні.

Пацярпелі з-за абагравальніка

Ранкам ратавальнікам Салігорскага раёна паступіла паведамленне пра трох пацярпелых на пажары ў пасёлку Ліпнікі.

Згодна з папярэднімі звесткамі, адбылося парушэнне цэласнасці абагравальніка на вадкім паліве, якое працякло і загарэлася. Пры самастойным тушэнні агню пацярпелі гаспадар 1978 года нараджэння і яго госці — мужчына 1969 года нараджэння і жанчына 1987 года нараджэння, паведамілі ў Мінскім абласным упраўленні МНС. Яны атрымалі апёкі 15, 20 і 10 працэнтаў цела адпаведна і былі шпіталізаваныя. Дом прыдатны для далейшага пражывання.

Сяргей РАСОЛЬКА

СЁННЯ

Сонца

	Усход	Заход	Даўжыня дня
Мінск	7.49	17.58	10.09
Віцебск	7.42	17.45	10.03
Магілёў	7.40	17.48	10.08
Гомель	7.33	17.48	10.15
Гродна	8.04	18.14	10.10
Брэст	8.01	18.17	10.16

Месяц

Поўня 16.10—21.10.
Месяц у сузор'і Рака.


Імяніны

Пр. Марыі, Надзеі, Пелагеі, Таццяны, Таісіі, Васіля, Дзмітрыя, Паўла, К. Урсулы, Якуба.



Фота Анатоля КЛЕШЧУКА.

ЗАЎТРА



УСМІХНЕМСЯ

— У вас будзе хвілінка пагаварыць пра сэнс жыцця?
— Не.
— Пойдзем доўгім шляхам: хочаце выпіць?

Мае каты думаюць, што я жыву ў іх. А часам у іх позірку я лаўлю намёк, што мне пара жыць асобна.

Мужчын з розных краін спыталіся: як вы хочаце, каб

жанчына апрадалася на першае спатканне?

Француз:
— Самае галоўнае, гэта прыгожая вопратка, прыемны водар духоў, крыху ўпрыгажэнняў...

Немец:
— Галоўнае, каб жанчына была дагледжаная: вымытая галава, паголеныя ногі.

Наш:
— Хутка!



Малюнак Анатоль ГУЦОПЫ.

Даты

Падзеі

Людзі

21 КАСТРЫЧНІКА

1805 год — каля мыса Трафальгар на Атлантычным узбярэжжы Іспаніі адбылася марская бітва, якая ўвайшла ў гісторыю як Трафальгарская. Бітва была галоўным марскім супрацьстаяннем XIX стагоддзя. Англіійская эскадра з 27 лінкараў і 4 фрэгатаў пад камандаваннем віцэ-адмірала Гарацыя Нэльсана разграміла франка-іспанскі флот з 33 лінкараў і 5 фрэгатаў пад камандаваннем французскага адмірала П'ера Шарля Вільнёва. У выніку бітвы Францыя і Іспанія страцілі дваццаць два караблі, у той час, як Вялікабрытанія — ніводнага. Трафальгарскі трыумф прынёс Англіі больш за стагоддзе непадзельнага сусветнага панавання на морах. Перамога Вялікабрытаніі пацвердзіла марскую перавагу краіны, усталяваную ў XVIII стагоддзі.



1833 год — нарадзіўся Альфрэд Бернхард Нобель, шведскі інжынер-хімік, вынаходнік дынаміту, заснавальнік Нобелеўскіх прэміяў.

1876 год — нарадзіўся Сяргей Скандракоў, беларускі вучоны, журналіст. Працаваў у Інбелкульту

і БелНДІ сельскай і лясной гаспадаркі. Удзельнічаў у рабоце Мінскага таварыства аматараў прыгожых мастацтваў. Адзін з заснавальнікаў кніжнага таварыства «Мінчук». Аўтар навукова-папулярных нарысаў па аграноміі, артыкулаў па краззнаўстве.

1896 год — у гэты дзень нарадзіўся Яўген Шварц, пісьменнік, драматург, сцэнарыст. Аўтар п'ес-казак, насычаных сацыяльна-палітычнымі алегорыямі, у асноўным па матывах твораў Г.Х. Андэрсена («Голы кароль», «Цень», «Дракон», п'еса-прыпавесць «Звычайны чуд»).

1900 год — нарадзіўся (г. Гродна) Фелікс Піліпавіч Купцэвіч, беларускі пісьменнік, паэт, крытык, перакладчык. Працаваў камісарам на чыгунцы, у камісіі па барацьбе з працоўным дэзерцірствам, быў членам ЦВК БССР. У 1927—1929 гадах — намеснік рэдактара газеты «Звязда». Пісаў рэцэнзіі і артыкулы пра творчасць Ц. Гартнага, К. Чорнага, М. Зарэцкага. Аўтар артыкула «Аб беларускай мастацкай перыёдыцы». У 1933 годзе рэпрэсаваны, у 1938-м быў прысуджаны да вышэйшай меры пакарэння. Рэабілітаваны ў 1956-м.

Было сказана

Пятрусь БРОЎКА, народны паэт Беларусі:
*Нічога ў свеце больш няма
Мацней людскога розуму.*

